

16th August 1963]

IV.—DISCUSSION re TURN SYSTEM OF DISTRIBUTION OF CAUVERY WATER IN THE THANJAVUR DISTRICT.

* திரு. என். எஸ். ராமலிங்கம் : கனம் சபாநாயகர் அவர்களே, தென்மேற்குப் பருவக் காற்று பொய்க்காது வீசி, குடகில் மழை பொழிவதைப் பொறுத்துத்தான் தஞ்சை ஜில்லாவின் வாழ்வும், தாழ்வும் இருக்கிறது. தூரதிருஷ்டவசமாக இந்த வருஷத்தில் தென்மேற்குப் பருவ மழை எதிர்பாராத அளவில் பொய்த்து விட்டதன் காரணமாக காவேரிப் பாசனம் எந்த அளவு பாதிக்கப் பட்டிருக்கிறது என்பதைப்பற்றி மராமத்திலாகா அமைச்சர் அவர்கள் இந்தச் சபை முன்பு சமர்ப்பித்த அறிக்கையில் புள்ளி விவரங்களுடன் எடுத்துக் காட்டினார்கள். குறைவாக மழை பெய்ததன் காரணமாக—தஞ்சை ஜில்லா விவசாயிகளுடைய நலனைக் கருதுகிற அரசாங்கம்—கிடைக்கின்ற தண்ணீரை நல்ல முறையில் எப்படி விநியோகம் செய்யலாம் என்பதைப்பற்றி நடவடிக்கை எடுத்திருக்கிறார்கள். அந்த விவரங்களையும் 41-வது விதியின்படி இந்தச் சபை முன்பு படித்த அறிக்கையில் எடுத்துச் சொல்லியிருக்கிறார்கள்.

இதில் வருத்தம் அளிக்கக்கூடியது என்னவென்றால் இதுபற்றி கனம் அமைச்சர் அவர்கள் தஞ்சை ஜில்லாவுக்கு வந்து அதிகாரிகளோடும், மற்றவர்களோடும் கலந்து ஆலோசித்தபோது இதனால் பெரிதும் பாதிக்கப்படுகிற விவசாய மக்களையோ, அவர்களுடைய பிரதிநிதிகளாகிய சட்டசபை மெம்பர்களையோ கலந்து ஒன்றும் பேசவில்லை. இது மக்களுடைய பிரதிநிதிகளாகிய எங்களுக்கு மிகவும் வருத்தத்தைத் தருகிறது என்று தெரிவித்துக்கொள்ள விரும்புகிறேன்.

அவ்வாறு அவர்கள் ஏற்பாடு செய்திருக்கின்ற முறையில் கிடைக்கின்ற தண்ணீரைப் பங்கிட்டு வெண்ணாற்றில் $3\frac{1}{2}$ நாட்களும், காவேரியாற்றில் $3\frac{1}{2}$ நாட்களும் விடுவதற்கு ஏற்பாடு செய்திருக்கிறார்கள். இவ்வாறு செய்வது, வேண்டுமானால் நாங்கள் இத்தனை க்யூசெக்ஸ் வாட்டர் காவேரியில் விட்டோம், வெண்ணாற்றில் விட்டோம் என்று புள்ளிவிவரம் கொடுக்க உதவுமே தவிர சாகுபடி செய்ய, உற்பத்தி செய்ய ஒருகாலும் பயன்படாது. குறிப்பாக இப்படி முறை வைத்துத் தண்ணீர் விடுவதன் காரணமாக கடலோரத்தில் இருக்கிற தாலுக்காக்களில் சீர்காழி, மாயவரம், அறந்தாங்கி, திருத்துறைப்பூண்டி முதலிய தாலுக்காக்களில் தண்ணீர் ஏறிப் பாயாது. ஆகையால் கனம் அமைச்சர் அவர்கள் கடலோரத்தில் இருக்கிற தாலுக்காக்களுக்கு ஏறிப் பாய்கிற அளவில் தண்ணீரைக் கொடுக்க ஏற்பாடு செய்ய வேண்டுமென்று கேட்டுக் கொள்கிறேன்.

அப்படிக் கொடுப்பது என்றால் மைசூர் அரசாங்கத்திடமிருந்து தண்ணீர் கடன் வாங்கித்தான் கொடுக்கவேண்டும். அவர்களுடைய அணைக்கட்டில்கூட 7 அடிக் தண்ணீர் குறைந்தே இருக்கிறது என்று கனம் அமைச்சர் அவர்கள் தம்முடைய அறிக்கையில் குறிப்பிட்டிருக்கிறார்கள். அந்த அறிக்கை கொடுத்து சில தினங்

[திரு. என். எஸ். ராமலிங்கம்] [16th August 1963]

களாகிவிட்டன. அதுவும் இந்த வாரத்தில் மர்க்காராவில் ஒரு சென்டிமீட்டருக்குக் குறையாமல் 5 சென்டிமீட்டர் வரையில் மழை பெய்து கொண்டேதான் இருக்கின்றன. ஆகவே அவர்களுடைய அனைக்கட்டில் இப்போது அதிகமாகத் தண்ணீர் வந்திருக்கும். “எழுடி குறைவு” என்று சொன்னது நிச்சயமாகக் குறைந்து தான் இருக்கும். ஆகவே மைசூர் அரசாங்கத்துடன் பேசி, அந்தத் தண்ணீரைக் கொஞ்ச காலத்திற்குக் கடன் வாங்கிக் கொடுக்க வேண்டுமென்று நமது அரசாங்கத்தை நான் கேட்டிடுக் கொள்கிறேன். இன்னும் இரண்டு மாதத்தில் அக்டோபர் 15-ஆம் தேதிக்குள்ளாக சென்னை ராஜ்யத்தில் வடகிழக்குப் பருவ மழை ஏற்பட்டு தண்ணீர் வந்துவிடும். அதற்குமேல் தண்ணீர் கடன்கொடுக்க வேண்டிய தேவையில்லை. இந்த இரண்டு மாதங்களுக்குள்ளாக நமக்கு எவ்வளவு தண்ணீர் இருந்தால் கடைக்கோடி வரையில் தண்ணீர் ஏறிப் பாயுமோ, அந்த அளவு தண்ணீரைக் கடன் வாங்கியாவது அளிக்கவேண்டுமென்று தஞ்சை ஜில்லா விவசாய மக்களின் சார்பாகக் கேட்டுக் கொள்கிறேன். இல்லாவிடில் தஞ்சை ஜில்லாவின் பொருளாதார நிலைமையே பாதிக்கப்பட்டு விடும். அதோடு நம்முடைய தேசம் ஒரு நெருக்கடியான நிலைமையில் இருக்கும்போது பெருமளவு உணவு நிலையும் பாதிக்கப்பட்டு விடும். ஆகவே கனம் முதல் அமைச்சர் அவர்கள் தம்முடைய செல்வாக்கை உபயோகப்படுத்தி மைசூர் அரசாங்கத்துடன் பேசி நமக்குத் தேவையான தண்ணீரைக் கடன் வாங்கி விடலாமென்று நினைக்கிறேன். வடகிழக்குப் பருவக் காற்று நம் ராஜ்யத்தில் தொடங்கும் வரையில்—அதாவது அக்டோபர் மாதம் வரையிலாவது—இரண்டு மாதங்களுக்கு மைசூர் அரசாங்கத்திடமிருந்து தண்ணீர் கடன் வாங்கி அளிக்கவேண்டுமென்று கோரி இந்த விவாதத்தை ஆரம்பித்து வைக்கிறேன்.

திரு. கோ. சி. மணி : கனம் தலைவர் அவர்களே, இன்றையதினம் பெருமதிப்புக்குரிய என். எஸ். ராமலிங்கம் அவர்கள் இந்த அவையிலே கொடுத்திருக்கிற தீர்மானத்தின்மீது இஷன்டொரு கருத்துக்களைக் கூற ஆசைப்படுகிறேன். தஞ்சை மாவட்டத்தைப் பொறுத்தவரை தண்ணீர் பங்கிடு முறைமைப்பற்றி விவாதிக்கின்ற ஒரு நிலைமைக்கு வந்திருக்கிறோம். தஞ்சை மாவட்டத்தை வெண்ணூறு டிவிஷன் என்றும் காவிரி டிவிஷன் என்றும் இரண்டாகப் பிரித்து ஒவ்வொரு டிவிஷனுக்கும் 3½ நாள் விதம் தண்ணீரைப் பகிர்ந்து கொடுக்கும் உத்தரவை மாவட்டக் கலெக்டர் அவர்கள் பிறப்பித்துள்ளார்கள். ஏற்கெனவே வந்து கொண்டிருந்த தண்ணீரின் அளவு குறைந்து தற்போது வருகின்ற 50 சதவிகிதம் தண்ணீரை 3½ நாளைக்கு ஒரு பகுதிக்கும் அடுத்த 3½ நாளைக்கு இன்னொரு பகுதிக்கும் பகிர்ந்து தருகிறார்கள். இந்த 3½ நாளிலும் கிழக்குத் தஞ்சைப் பகுதிக்கு அந்தத் தண்ணீர் வந்து சேருகிற காலம் ஒரு நாள் போக மீதி 2½ நாளைக்குத்தான் தண்ணீர் வருகிறது. இரண்டு போகும் குருவை சாகுபடி எல்லாம் ஒரு போகம் நடுகிற அளவுக்கு, சம்பா நடுகிற அளவுக்கு ரொம்ப

16th August 1963] [திரு. கோ. சி. மணி]

நிலங்கள் குறிப்பாக என்னுடைய தொகுதியைப் பொறுத்தவரை வான்மையிருப்பு போன்ற பகுதிகளில் ஏற்பட்டிருக்கின்றன. அவ்வாறு விடப்படுகின்ற தண்ணீரும் எல்லோருக்கும் கிடைக்கிறதா என்றால், யாருக்கு வாய்ப்பும் செல்வாக்கும் இருக்கிறதோ அவர்கள் தங்களுக்கு இருக்கிற செல்வாக்கைப் பயன்படுத்தி ரெகுலேட்டரை முடித் தண்ணீரைத் தடுத்துத் தங்களுடைய நிலத்திற்கு மட்டும் பயன்படுத்திக் கொள்ளுகிறார்கள். இதன் காரணமாகக் கிழக்குப் பகுதியில் இருப்பவர்களும் அதற்கு மேலே இருப்பவர்களும் பெருத்த அளவுக்குப் பாதிக்கப்பட்டிருக்கிறார்கள். ஆகவே, போட்டிருக்கிற உத்தரவின்படி தண்ணீர் எல்லாப் பகுதிகளுக்கும் போய்ச் சேருகிறதா என்பதைக் கண்காணிக்க ரெவின்யூ இலாகாவினரும், பொது மராமத்து இலாகாவினரும் உயர்தர அதிகாரிகளும் இருக்கிற ஜீப்பை உபயோகப்படுத்தி ஆரம்பத்திலிருந்து கடைசி வரையில் தண்ணீர் நடுவிலே தடுத்து நிறுத்தப்படாமல் போய்ச் சேருகிறதா என்பதைக் கவனிக்கவேண்டும். இந்த வகையில் உடனடியாக உத்தரவிட வேண்டுமென்று கேட்டுக் கொள்கிறேன்.

இதை நான் குறிப்பிடுவதற்குக் காரணம் வசதி படைத்தவர்கள் தண்ணீரைத் தடுத்துநிறுத்திவிடுகிறார்கள் என்பதால்தான். ஆங்காங்கு பணியாற்றக்கூடிய சிறு உத்தியோகஸ்தர்களுல், லஸ்கர், மேஸ்திரி போன்றவர்களால் அந்தச் செல்வாக்குப் படைத்தவர்களுக்கு எதிராக நடக்க முடியாத நிலைமையில் இருக்கிறார்கள். சில இடங்களில் ரெகுலேட்டர் சாவி தனிப்பட்டவர்கள் கையில் ஒப்படைக்கப்பட்டிருக்கிறது. மராமத்து பட்டாமணியம் கையில் சாவியை ஒப்படைக்கிறார்கள். அவர்கள் அந்தக் கிராமத்தில் 30, 40 வேலிக்குச் சொந்தமானவர்களாக இருக்கிறார்கள். அவர்கள் அடுத்த கிராமத்தைப்பற்றிக் கவலைப்படாமல் வருகிற தண்ணீரைத் தடுத்து தங்கள் கிராமத்திற்கே முழுவதும் பயன்படுத்திக் கொள்ளுகிறார்கள். நான் பொது மராமத்து ஊழியர்களின் பேரில் குறை சொல்லுகிறேன் என்று எடுத்துக் கொள்ளவேண்டாம். நாம் போடுகின்ற உத்தரவை அந்தச் சிறு ஊழியர்களால் நிறைவேற்றப் பட முடியாத காரணத்தால்தான் இந்த நிலைமை ஏற்படுகிறது. இந்த நிலைமையில் இருக்கின்ற தண்ணீர் நிச்சயமாகப் போதாது என்ற காரணத்தினால் கண்டிப்பாக மைசூர் அரசாங்கத்திலிருந்து தண்ணீரைக் கடனாக வாங்கித் தீரவேண்டிய நிலைமையில் இருக்கிறோம். கனம் அமைச்சர் அவர்கள் அதற்குரிய பரிகாரத்தைக் கண்டு கூடிய விரைவில் உத்தரவிட வேண்டுமென்று கேட்டுக் கொண்டு என்னுடைய உரையை முடித்துக் கொள்கிறேன்.

திரு. கி. இரா. சம்பந்தம்: கனம் சபாநாயகர் அவர்களே, திரு. என். எஸ். ராமலிங்கம் அவர்கள் கொண்டு வந்த இந்த தீர்மானத்தின் மீது ஒரு சில கருத்துக்களை இந்த அவையின் முன் வைக்க விரும்புகிறேன்.

MR. SPEAKER: The hon Members should make suggestions to solve the problem and not to mention the difficulties they are experiencing.

[16th August 1963]

THE HON. SRI V. RAMAIAH : I must have some time to reply, Sir.

திரு. கி. இரா. சம்பந்தம் : தற்போது தற்காலிகமாக ஏற்படுத்தப்பட்டிருக்கும் முறையிலே காவிரி, வெண்ணாறு இரண்டு பகுதிகளுக்கும் $3\frac{1}{2}$ நாள் வீதம் பகிர்ந்து கொடுக்கப்பட்டு வருகிறது. இவ்வாறு இரண்டாகப் பிரித்துத் தண்ணீரை விட்ட போதிலும் காவிரியில் தண்ணீர் விடும்போது வெண்ணாற்றிலும் கொஞ்சம் தண்ணீர் ஓடும்படியான நிலைமையிலும், வெண்ணாற்றில் தண்ணீர் விடும்போது காவிரியிலும் கொஞ்சம் தண்ணீர் ஓடும்படியான நிலைமையும் இருந்தால்தான் கடைமடையில் இருக்கக் கூடியவர்களுக்குக் கொஞ்சம் வசதியாக இருக்கும். இப்போது இருக்கக்கூடிய நிலைமையில் குருவை சாகுபடியை அநேகம் பேர்கள் குறைத்துவிட்டார்கள். அடுத்தபடியாக சம்பாவுக்கு விதை இடப்பட்டிருக்கிறது. இந்த இரண்டு மாத காலமாக மழை இல்லாத காரணத்தால் சம்பா நடவுக்கு நாம் மைசூர் அரசாங்கத்திலிருந்து கடன் வாங்க வேண்டிய அவசியத்திலே இருக்கிறோம். இப்போது இருக்கக்கூடிய நிலைமையில் கனம் அமைச்சர் அவர்கள் கூடிய அளவுக்கு இருக்கக்கூடிய தண்ணீரைப் பகிர்ந்து கொடுக்க ஏற்பாடு செய்திருக்கிறார்கள். ஆயினும் கடைமடையில் இருப்பவர்களுக்குத் தண்ணீர் கிடைக்காத நிலைமைதான் இருந்து கொண்டிருக்கிறது. இன்னும் இரண்டு மாதத்திற்குப் பிறகு பருவ மழை பெய்து தண்ணீர் வந்துவிடும். ஆனால் இப்போது சம்பா நடவு இட்டிருக்கிறபடியால் தண்ணீர் நிறையத் தேவையாக இருக்கிறது. ஆகவே, தற்போதைக்கு மைசூர் அரசாங்கத்திலிருந்து தேவையான தண்ணீரைப் பெருவதற்கான நடவடிக்கைகளை எடுக்கவேண்டுமென்று கேட்டுக் கொண்டு என்னுடைய பேச்சை முடித்துக் கொள்கிறேன்.

திரு. சி. வி. வேலப்பன் : மதிப்புக்குரிய சட்ட மன்றத் தலைவர் அவர்களே, நண்பர் ராமலிங்கம் அவர்கள் கொண்டுவந்த தீர்மானத்தின்மீது என்னுடைய சில கருத்துக்களைக் கூற விரும்புகிறேன். தற்போது தஞ்சை மாவட்டத்தில் தண்ணீர் இரண்டு டிவிஷன்களாகப் பிரிக்கப்பட்டு ஒவ்வொன்றுக்கும் $3\frac{1}{2}$ நாள் வீதம் கொடுக்கப்பட்டு வருகிறது. எனக்கு முன்பு பேசிய உறுப்பினர்கள், கண்டிப்பாக நம்முடைய அரசாங்கம் மைசூர் அரசாங்கத்துடன் கலந்து பேசி நமக்கு வேண்டிய தண்ணீரைப் பெற்றுத் தீர வேண்டிய அவசியத்தைப் பற்றி வலியுறுத்தினார்கள். அவர்கள் கூறிய அந்தக் கருத்தை நானும் வலியுறுத்த விரும்புகிறேன். காவிரி நீர்ப் பங்கீடு என்று சொல்லும்போது சேலம் மாவட்டத்தைச் சார்ந்த நானும் அதிலே கலந்து கொள்ளக்கூடிய நிலையிலே இருக்கிறேன். காவிரியில் தண்ணீர் குறைவு ஏற்படுகிறது என்று கேட்டவுடன், நம் பகுதிக்கும் அந்த பாதிப்பு ஏற்பட்டுவிடுமோ என்ற பயம் ஏற்பட்டது. எனக்கு முன் பேசிய அங்கத்தினர்கள், தண்ணீர் இன்மையினால் அங்கு பாதிப்பு ஏற்படும், விவசாயம் பாதிக்கப்படும் என்றெல்லாம் சொன்னார்கள். நான் சார்ந்த பகுதிகளில் வெற்றிலைக் கொடிக்கால் விவசாயம்தான் அதிகமாயிருக்கிறது அது

16th August 1963] [திரு. சி. வி. வேலப்பன்]

மூன்று வருடப்பயிர். வெற்றிலை விவசாயமானது, ஒரு நாள் தண்ணீர் அதிகமாக இருந்தாலும் கெட்டு விடும், ஒரு நாள் தண்ணீர் இல்லாவிட்டாலும் கெட்டு விடும். ஆகவே அது போன்ற பகுதிகளில் தண்ணீர் தட்டுப்பாடு வராத விதத்தில் அரசாங்கம் கவனம் செலுத்த வேண்டுமென்று கேட்டுக் கொள்கிறேன்.

கனம் சபாநாயகர் : சேலத்திற்குத் தண்ணீர் வேண்டுமென்று கனம் அங்கத்தினர் பேசுகிறார்களா? இது தஞ்சாவூர் ஜில்லாவைப் பற்றியது.

திரு. சி. வி. வேலப்பன் : ஆகவே அமைச்சர் அவர்கள் மைசூர் அரசாங்கத்துடன் பேசி நல்ல முறையில் இதைச் செயல்படுத்த வேண்டுமென்று கேட்டுக் கொண்டு என் உரையை முடித்துக் கொள்கிறேன்.

திரு. எம். டி. தியாகராஜ பிள்ளை : கனம் சபாநாயகர் அவர்களே, தஞ்சை ஜில்லாவில் மழைக் குறைவினால் பாசனத்திற்குத் தண்ணீர் நெருக்கடி ஏற்பட்டு அமைச்சர் அவர்கள் முன்னதாகவே வந்து உத்தியோகஸ்தர்களை எல்லாம் கூப்பிட்டு வேண்டிய ஏற்பாடு செய்திருக்கிறார்கள். அங்கு பாதிக்குருவை சாகுபடி நடந்திருக்கிறது. சம்பா வயலிற்கும் தண்ணீர் விட்டு அதுவும் காய்கிறது. அநேகயிடங்களில் நடவு நட்பும் அவை காய்கிறது. சாகுபடி செய்ய இடமில்லை. முதல் பாகத்தில் இருப்பவற்றிற்கே இவ்வளவு கஷ்டம் என்றால் டெயில் எண்டில் இருப்பவர்களின் கஷ்டத்தைப் பற்றி கூறத் தேவையில்லை. அங்கு விவசாய அமைச்சர் அவர்களுடையும்கூட நெருக்கடி கேட்டுக்கொள்ளிறேன். பதிமூன்று லட்சத்திற்கு மேற்பட்டு நஞ்சை நிலங்கள் பாதிக்கப்பட்டு விளைவு பாதிக்கப்படலாம். கோளா போன்ற மற்ற மாநிலங்களுக்கு நாம் நெல் அனுப்புவது கூட பாதிக்கப்படும். அமைச்சர்கள் நேரில் வந்தால் தான் நிலைமையை அறிந்து உத்தியோகஸ்தர்களுடம் கூறி காரியங்களை சரியாகச் செய்யமுடியும். மைசூரிலிருந்து கடன் வாங்கியோ எப்படியோ காரியங்களை, அமைச்சர்கள் நேரிடையாக வந்து கவனித்தால்தான் காரியங்களை சரியாகச் செய்யமுடியும். 20, 25 அடியில் நல்ல தண்ணீர் வருகிறது. ஆகவே அங்கு போரிங்க் போட்டு, பம்ப் செட்கள் வைத்து தண்ணீர் எடுக்கலாம். மிராசு தார்கள் பம்ப் செட்கள் போன்றவற்றை தாங்களே வாங்கத் தயாராயிருக்கிறார்கள். ஆனால், போரிங், பம்ப் செட்கள் கிடைப்பதில் கஷ்டம் இருக்கிறது. பார்மாலிட்டஸ் படி நடக்கவேண்டுமென்றால் அது வருடக் கணக்கில் ஆகிறது. ஆகவே கேட்ட மூன்று தினங்களுக்குள் பம்ப் செட்கள், என்ஜின்கள், போரிங் போன்றவைகள் கொடுக்கும்படி கேட்டுக் கொள்கிறேன். கஞ்சை ஜில்லாவில் நெருக்கடி ஏற்பட்டால் என்னென்ன செய்யவேண்டுமோ அதைச் செய்வதாக ரெவின்யூ அமைச்சர் அவர்கள் கூறியிருக்கிறார்கள். தஞ்சை ஜில்லாவிற்கு முதல் இடம் அளிக்கப்படும் என்று வாக்குறுதி கொடுத்தார்கள். அதை அவர்கள் கவனத்திற்கு கொண்டு வந்து இரு அமைச்சர்களும் அங்கு வந்து உத்தியோகஸ்தர்களுடன்

[திரு. எம். டி. தியாகராஜ பிள்ளை] [16th August 1963]

கலந்து ஆலோசித்து என்னென்ன செய்யவேண்டுமோ அவற்றை செய்யவேண்டுமென்று கேட்டுக் கொண்டு என் உரையை முடித்துக் கொள்கிறேன்.

திரு. கோ. நாராயணசாமி நாயுடு : மதிப்பிற்குரிய தலைவர் அவர்களே, இந்த நெருக்கடியான கட்டத்தில் எனக்கு முன் பேசிய நண்பர்கள் குறிப்பிட்டது போல் இரண்டு அமைச்சர்களும் அங்கு வந்திருக்கும்படியான நிலைமை ஏற்படுமானால்தான் இந்த நெருக்கடி நிலையை சமாளிக்க முடியும். நம் சர்க்கார் அதிகாரத்தின் கீழ் எவ்வளவு பம்பு செட்கள் இருக்கின்றனவோ, எவ்வளவு டிராக்டர்கள் இருக்கின்றனவோ அவ்வளவும் அங்கு வந்தால்தான் நிலைமையைச் சமாளிக்க முடியும். சென்ற ஆண்டு எத்தனை க்யூசெக்ஸ் தண்ணீர் விடப்பட்டதோ அதை கணக்கில் வைத்து இரண்டு ஆற்றிலும் பிரித்து சென்ற ஆண்டு விட்டதைவிட மூன்றில் ஒரு மடங்கு அதிகம் விட்டால்தான் தண்ணீர் பாய முடியும். கடுமையான விவகாரங்கள் இருக்கின்றன. தேவைக்கு அதிகம் தண்ணீரை சேகரித்துக் கொள்ளும் எண்ணம் ஏற்பட்டிருக்கிறது, நெருக்கடி காரணமாக. அதன் காரணமாக ஒருவர் நிலத்திற்கு வரவேண்டியதை இன்னொருவர் எடுத்து அதன் காரணமாக சச்சரவுகள் ஏற்படுகின்றன. ஆறு மாதப் பயிரை யாரும் போட்டாமல் வயது குறைந்த நெற்பயிரைப் போட்டு சீக்கிரமாக கண்டு முதல் செய்ய வேண்டும். ஐப்பசி, கார்த்திகையில் வருகிற மான்குள் வருவது நிச்சயமில்லை. ஆகவே நிலைமையை எப்படியாவது சமாளிக்க வேண்டும். மைசூரிடமிருந்து வாங்குவதாக இருந்தால் அவர்கள் எப்போதும் ஒன்று செய்து கொண்டிருக்கிறார்கள். அக்ரிமென்ட் பிரகாரம் கொடுக்காமல் வேறு அணைக்கட்டுகளை கட்டி தண்ணீரைத் திருப்பி விடுகிறார்கள். அதனால் நமக்கு கிடைக்கக்கூடிய தண்ணீர் அளவு குறைந்து கொண்டு வருகிறது, கடந்த பத்தாண்டுகளாக. ஆகவே தக்க நடவடிக்கை எடுத்து அவர்களுக்கு பாதகம் இல்லாத வகையில் நமக்கு தண்ணீர் கிடைக்கும்படிச் செய்ய வேண்டும். அடுத்தபடியாக எல்லாவற்றையும் சாகுபடி செய்து தான் ஆகவேண்டுமென்ற நிலை இருக்கக்கூடாது. எல்லா நிலங்களுக்கும் பரவலாக விட்டு ஒன்றையும் சாகுபடி செய்ய முடியாத நிலை ஏற்படக்கூடாது. இருக்கிற நிலைமையில் கஷ்டம் இல்லாமல் இவ்வளவு செய்ய முடியும் என்ற நிலை இருப்பதில் தவறு இல்லை. யுத்த கேந்திரம் என்று விளம்பரம் செய்யும்போது அந்த இடத்தை காலி செய்யவேண்டுமென்று சொல்வதுபோல் பள்ளக் கிராமங்களில் தண்ணீர் விட்டு சாகுபடி செய்ய வேண்டும். எல்லாவற்றிற்கும் என்று விட்டுக்கொண்டிருந்தால் ஒன்றும் நடக்காது. தஞ்சை ஜில்லாவில் உள்ள வழக்கம், தாங்களும் பாய்ச்ச முடியாது, இன்னொருவரும் பாய்ச்ச சந்தர்ப்பம் கொடுக்கமுடியாது செய்துவிடுவார்கள். ஆகவே மீண்டும் சொல்லிக் கொள்கிறேன், அமைச்சர்கள் இருவரும் வந்து, எல்லா மெஷினரிகளையும் கொண்டு வந்து வேண்டிய காரியங்களை கவனிக்க வேண்டும். நெருக்கடி நிலை இருக்கும்போது எந்த உத்தியோகஸ்தரும் அங்கு நல்ல பெயர்

16th August 1963] [திரு. கோ. நாராயணசாமி நாயுடு]

எடுக்க முடியாது. தண்ணீர் தட்டு நீங்கினால்தான் அவர்களுக்கு நல்ல பெயர் கிடைக்கும். விவசாயிகள் தங்கள் கையில் உள்ளதை யெல்லாம் போட்டிருக்கிறார்கள். அவர்களுக்கு சலுகை கொடுக்க வேண்டுமென்றால் நேரில் வந்து பார்ப்பது நல்லது.

திரு. கே. எஸ். அர்த்தநாரீஸ்வர கவுண்டர் : கனம் சபாநாயகர் அவர்களே, கனம் அங்கத்தினர் ராமலிங்கம் அவர்கள் கொண்டு வந்திருக்கக்கூடிய தீர்மானத்தின் பேரில் நான் என் அபிப்பிராயத்தை தெரிவித்துக் கொள்ள விரும்புகிறேன். மேட்டூர் அணையை இன்று எடுத்துக் கொண்டால் தண்ணீர் 57 அடிக்கு குறைவாக இருக்கிறது. சர்க்காருக்கும் விநியோகம் செய்யக்கூடிய முறையில் மிகுந்த கஷ்டம் இருக்கிறது என்பதை நாம் நன்கு உணர்வோம். தஞ்சை ஜில்லாவில் அதிக தூரம் போய் பாய்வதால் டெயில் என்டிஸ் தண்ணீர் வருவது கடினமாக இருக்கிறது. 26-ம் தேதி ஒரு மகாநாடு போட்டிருக்கிறார்கள். தஞ்சையைப் போலுத்தவரை டெயில் என்ட் பிரதேசங்களில் பருத்த சாகுபடி செய்ய ஆகஸ்ட் மாதம் வாய்ப்பிருக்கிறது. இதை சாதாரணமாகச் சொல்கிறேன் என்று நினைக்கவேண்டாம். தஞ்சை ஜில்லாவில் உள்ள டெயில் என்ட் பிரதேசங்களில் சில இடங்களை வெட் கிராப்பிலிருந்து டிரை க்ராப்பிற்கு மாற்றினால் நல்லாயிருக்கும். மைசூர் சர்க்காருடே நம் சர்க்கார் 1924-ம் ஆண்டில் செய்துகொண்ட அக்ரிமெண்டு பிரகாரம் அங்கே கிருஷ்ணராஜசாகரில் எந்தளவு அடி தண்ணீர் இருந்தால், மேட்டூருக்கு எவ்வளவு க்யூஸெக்ஸ் தண்ணீர் விட வேண்டுமென்று இருக்கிறது. அந்த அணையில் இருக்கும் உயரத்திற்கும் இந்த அணையில் இருக்கும் உயரத்திற்கும் கணக்குப் பார்த்து, அந்த அடிப்படையில் மேட்டூருக்கு எவ்வளவு தண்ணீர் விடவேண்டும் என்று கனம் அமைச்சர் அவர்கள் விளக்கவேண்டும் என்று கேட்டுக்கொள்கிறேன். கிருஷ்ணராஜசாகரில் இப்பொழுது 17,000 க்யூஸெக்ஸ் தண்ணீர் வரவு வந்துகொண்டிருக்கிறது இருந்தாலும் மேட்டூருக்கு 27,000 க்யூஸெக்ஸ் தண்ணீர் விடுகிறார்கள் என்பதில் நாம் சந்தோஷப்படவேண்டியிருக்கிறது. நண்பர் ஜி. நாராயணசாமி நாயுடு அவர்கள் சொன்னதுபோல், கிருஷ்ணராஜசாகரில் தண்ணீர் என்ன உயரம் இருக்கிறதோ அந்த உயரத்தையும் மேட்டூர் தேக்கத்தின் தண்ணீர் உயரத்தையும் வைத்துக்கொண்டு, சராசரி விகிதத்தில் தண்ணீர் விடுவதற்கு நமது சர்க்கார் மைசூர் சர்க்காருடன் நேரிடையாக தொடர்பு கொண்டு, உயரத்தின் அடிப்படையில் இங்கு தண்ணீர் விடுவதற்கு ஏற்பாடு செய்ய வேண்டும் என்று நான் அமைச்சர் அவர்களைக் கேட்டுக்கொண்டு என்னுடைய உரையை முடித்துக்கொள்ளுகிறேன்.

கனம் திரு. வெ. ராமைய்யா : கனம் சபாநாயகர் அவர்களே, இப்பொழுது காவேரி டெல்டாவில் ஏற்பட்டிருக்கக்கூடிய தண்ணீர் நெருக்கடியைக் குறித்து கனம் அங்கத்தினர் திரு. ராமலிங்கம் அவர்கள் இந்த விவாதத்தின்போதும் அங்கு இருக்கக்கூடிய நிலையை எடுத்துச் சொல்வதற்கு முயற்சி எடுத்திருக்கிறார்கள்.

[கனம் திரு. வெ. ராமைய்யா] [16th August 1963]

காவேரிப் பகுதியைப் பொறுத்த வரையில் இது ஏதோ ஒரு ஜில்லாவைச் சேர்ந்த பிரச்சனை, அல்லது இரண்டு ஜில்லாக்களைச் சேர்ந்த பிரச்சனை என்று அந்த முறையில் அணுகாமல், தமிழ் நாட்டிலே அதிகமாக பாசன வசதி பெற்று ஏராளமான உணவுப் பொருளை உற்பத்தி செய்யக்கூடிய பகுதி என்ற அடிப்படையில் தான் இந்தப் பிரச்சனையை நான் பரிசீலித்து வருகிறேன். நமக்கு இருக்கக்கூடியதெல்லாம், நாம் எல்லோரும் அறிந்திருப்பதைப்போல ஏறத்தாழ 14 லட்சம் ஏக்கர் தஞ்சை நிலத்திற்குப் பாயக்கூடிய நீரைப் பற்றிய பிரச்சனை இது. ஆகையால் இதில் சரியான முறையில் கவனம் செலுத்தி, ஏற்பட்டிருக்கக்கூடிய கஷ்டங்களை எப்படியாவது நிவர்த்தி செய்யவேண்டுமென்பதுதான் அரசாங்கத்தினுடைய விடாத முயற்சி. இந்த வருஷம் மேட்டூர் தேக்கத்தில் தண்ணீர் மிகக் குறைவாக இருக்கிறது என்று நமக்கு எல்லோருக்கும் தெரியும். சாகுபடி ஆரம்பிக்கும்பொழுதே எப்பொழுதுமே இல்லாத ஒரு குறைந்த பட்ச அளவுதான் இந்த வருஷம் மேட்டூர் தேக்கத்தில் தண்ணீர் இருந்தது. அப்படி இருந்தாலும் நாம் அதிக காலம் அந்த அளவையை திறப்பதைத் தள்ளிப் போட்டு விடாமல், கொஞ்ச காலம் கடந்தாலும், போதுமான முயற்சி எடுத்து, நீர்தேக்கம் நிறம்பும் வரைக்கும் காத்திராமல், பருவ மழை சரியாக பெய்யும் என்ற அடிப்படையில், இந்த நீர்தேக்கத்திலிருந்து ஜூன் மாதக் கடைசியில் தண்ணீர் நிறந்து விடுவது என்று முடிவு எடுத்தோம். அந்த முடிவை நாம் எடுத்ததற்குக் காரணம், வருஷா வருஷம் தஞ்சை ஜில்லாவில் 'டெயில் எண்டு' பகுதிகளில் இருந்த குறைபாடுகள் இந்த வருஷம் இல்லாமல் போய்விடவேண்டும் என்பதும் முன்கூட்டியே தண்ணீரை நிறந்து விட்டால் கடை கோடிப் பகுதிகளுக்கு தண்ணீர் உரிய காலத்தில்தான் கிடைக்கும் என்று கருதியதும் தான்.

தஞ்சை ஜில்லாவில் ஒரு சில வாரங்களுக்கு முன்பு நான் போய் பார்த்ததிலே விவசாயம் வெற்றிகரமாக நடந்திருக்கிறது என்று சந்தோஷம் ஏற்பட்டது. கனம் அங்கத்தினர் திரு. நாடாயண சாமி நாயுடுவும், மற்றவர்களும் பேசும்போது சொன்னார்கள், இந்தத் தண்ணீரை மேட்டூர் டாமில் திறந்துவிட்ட தேதியிலிருந்து பாசனம் முடியும் வரைக்கும் விடாமல் தண்ணீர் வந்துக்கொண்டிருக்கும் என்று சொன்னார்கள். அது உண்மை. சமீப காலம் வரைக்கும் அப்படித்தான் நிலைமை இருந்தது. சென்ற வருஷம் தஞ்சை ஜில்லாவில் பல கஷ்டங்களைப் பார்த்த பிறகு, நாம் எடுத்துக்கொண்ட ஒரு முக்கியமான முடிவு இந்த வருஷத்தில் நாம் விநியோகம் செய்யக்கூடிய முறையை ஒழுங்குபடுத்தி, 'டெயில் எண்டு' பிரச்சனையே இல்லாமல் செய்துவிடவேண்டும் என்பதுதான். அந்த அடிப்படையில்தான் இந்தப் பிரச்சனையை அணுகியிருக்கிறோம். அதனால் தான், ஆரம்பத்தில் நீர்தேக்கத்தில் போதுமான தண்ணீர் இல்லாமல் இருந்தாலும்கூட, காலம் கடத்தாமல் தண்ணீர் இருப்பதை நிறந்துவிடவேண்டும் என்ற அடிப்படையிலே செய்தோம். அந்த முறையில் பார்க்கிறபொழுது கடைகோடிப் பகுதிகளிலிருந்து எந்தவிதமான தந்தியும் குறை சொல்லக்கூடிய முறை

16th August 1963] [கனம் திரு. வெ. ராமையா]

யிலே வரவில்லை, யாரும் கஷ்டம் இருப்பதாக என்னுடைய கவனத் திற்குக் கொண்டு வரவில்லை. இருக்கக்கூடிய நிலைமை எப்படி அமைந்தது என்று பார்த்தால், இந்த வருஷம் தண்ணீர் திறந்து விட்ட ஒரு சில வாரங்களுக்குள்ளே நாகப்பட்டனத்தில் இருந்த பொழுது, அங்கே பயிருக்கு இருக்கக்கூடிய கஷ்டத்தைப் பார்த்தோம். நாம் நிலைப்பதைப் போல இல்லாமல் பருவ மழை இந்த வருஷம் நமக்கு ஒரு பெரிய சோதனையாக அமைந்துவிட்டது. நாம் எதிர்பார்த்த நேரத்தில், எதிர்பார்த்த அளவுக்கு பருவ மழை பெய்யவில்லை. அதை மனதில் கொண்டு இனிமேல் நாம் என்ன செய்ய முடியும் என்று காத்திருக்காமல் காலாகாலத்தில் அரசாங்கம் நடவடிக்கை எடுத்திருக்கிறது. எடுத்த நடவடிக்கையின் முடிவைத்தான், அதன் விவரங்களைத்தான் இரண்டு தினங்களுக்கு முன்பு ரூல் 41-ன் கீழ் மோஷன் வந்தபொழுதுதான் நான் விவரங்கள் கொடுத்திருக்கிறேன். அவர்கள் எதிர்பார்த்ததைவிட அதிகமாகவே விவரங்கள் கொடுத்திருக்கிறேன். எதையோ காரணத்தைச் சொல்லி மழுப்பி விடுவதற்கு நான் தயாராக இல்லை, அல்லது பொறுப்பைத் தட்டிக் கழிப்பதற்கும் நான் தயாராக இல்லை.

சென்னை ராஜ்யத்தில் உணவு உற்பத்தி சம்பந்தமாக இருக்கக்கூடிய பெரும் பிரச்சனை இது என்று நான் கருதக்கூடிய காரணத்தினால் என்கே எந்த ஆலோசனையை யார் சொன்னாலும், நாம் கேட்டுக்கொள்ளவேண்டும் என்ற அடிப்படையில் முயற்சி எடுத்திருக்கிறோம். முதலில் அதிகாரிகளை அழைத்து ஜூலை மாதத்தில் அப்பொழுது பேசியிருக்கவேண்டிய அவசியம் கிடையாது. அவர்கள் கொடுக்கக்கூடிய விவரங்களை வைத்து, அப்பொழுது இருக்கக்கூடிய நிலையை வைத்து ஒரு முடிவு எடுத்திருக்கலாம். அதிகாரிகள் நான் என்ன முறையில் இந்தப் பிரச்சனையை அணுகுகிறேன் என்பதைத் தெரிந்துகொள்ளவேண்டும் என்பதற்காகத்தான் இந்தப் பாசனம் சம்பந்தப்பட்டிருக்கக்கூடிய இலாகாவைச் சேர்ந்த அதிகாரிகளையெல்லாம் அழைத்துப் பேசி, அப்பொழுது இருந்த நிலைக்குத் தகுந்த முறையிலே பல முடிவுகளை எடுத்தோம். அதற்குப் பிறகு, 15 தினங்களுக்குப் பிறகு நிலைமை ஓரளவுக்கு நல்ல விதமாக அமையும், பருவ மழையும் சரியாகப் பெய்யும் என்று எதிர்பார்த்து ஆரம்ப முடிவை எடுத்தோம். மீண்டும் ஆகஸ்டு முதல் வாரத்தில் தஞ்சையிலே பல இலாகாவின் தலைமை அதிகாரிகளையும் நான்கு ஜில்லாக்களின் கலெக்டர் அல்லது கலெக்டர்களையும் அழைத்து வைத்து இதில் இருக்கக்கூடிய பலவிதமான சிக்கல்களைப் பற்றி பேசினோம். இந்த மகாநாட்டில் அதிகாரிகள் அதிகமாக பங்கு எடுத்துக்கொண்டாலும், சட்டசபை மெம்பர்கள் வருவார்கள் என்று நான் எதிர்பார்த்தேன். அங்கே இருக்கக்கூடிய நிலையை எடுத்துச்சொல்வதற்கு, தஞ்சையிலே மகாநாடு நடத்தக்கூடிய காரணத்தினாலே இந்த மகாநாடு நடக்கும்பொழுது சட்டசபை அங்கத்தினர்கள் வருவார்கள் என்று நினைத்தேன். எந்த மகாநாடு நடத்தும்பொழுதும் பொது மக்கள் பிரதிநிதிகளான சட்டசபை மெம்பர்கள் வரவேண்டுமென்று நினைத்தும் பொழுது என்னுடைய டீர் ப்ரொகிராம் மட்டும் அவர்களுக்கு

[கனம் திரு. வெ. ராமையா] [16th August 1963]

அனுப்பினால் போதாது, விசேஷமாக அந்த மகாநாட்டுக்கு அழைப்பு விடுத்தால்தான் வருவார்கள் என்பதை இப்போழுது தெரிந்துகொண்டேன். இது ஒரு பெரிய பிரச்சனையாக இருப்பதினால் மற்ற ஜில்லாக்களில் இருக்கக்கூடிய மக்கள் பிரதிநிதிகளும் இந்த மகாநாட்டிற்கு வருவார்கள் என்று நான் எதிர்பார்த்தேன். மகாநாடு முடிவப்போகும் தருவாயில் என்னை வழியனுப்ப வந்தார்கள் அதுவும் இரண்டொருவர். இதைப்பற்றி சொல்லி இதில் சிக்கல் உண்டுபண்ண நான் தயாராக இல்லை. கனம் அங்கத்தினர், திரு. ராமலிங்கம் போல் உள்ளவர்கள் தான் மற்றவர்கள் தூண்டாமலேயே அரசாங்கம் எவ்வளவு அக்கரை எடுத்துக்கொண்டிருக்கிறது என்பதைச் சொல்ல வேண்டும் என்பதற்காகத்தான் இதைச் சொல்லுகிறேன். இப்படி பார்த்து பரிசீலனை செய்யும்பொழுது பல முடிவுகளை அரசாங்கம் எடுத்திருக்கிறது. அங்கே இருக்கக்கூடிய கஷ்டத்தை உணர்ந்திருக்கிற காரணத்தினால், தஞ்சை ஜில்லாவிலே காவேரி டெல்டா பகுதியிலே தண்ணீர் விநியோக முறை எப்பொழுதும் நடப்பதைப் போல இந்த வருஷம் இருக்கக்கூடாது என்ற பொது முடிவுக்கு வந்து இருக்கிறோம். அந்த முறையில் ஜில்லாவிலுள்ள ரெவின்யூ இலாகாவைச் சேர்ந்த அதிகாரிகளையும் நீர் பாசன இலாகாவைச் சேர்ந்த அதிகாரிகளையும் வைத்துக்கொண்டு அங்கே தண்ணீர் பாயக்கூடிய பகுதிகளை ஒவ்வொரு பகுதி பகுதியாக பிரித்து, ஒவ்வொரு பொறுப்பு உள்ள அதிகாரியும் ஒவ்வொரு பகுதிக்கு நேரடியாக பொறுப்பு ஏற்றுக் கொள்ளவேண்டும் என்ற முடிவு செய்திருக்கிறோம். கனம் அங்கத்தினர் திரு. கே. எஸ். மணி அவர்கள் சொன்னதுபோல் லக்ஷகரையோ அல்லது அவருக்கும் கீழ் இருக்கக்கூடிய அதிகாரியையோ நம்பி, அவர்கள் யாரையும் நம்பி விடக்கூடிய சூழ்நிலை இப்பொழுதில்லை. அவசியமான ஒரு பெரிய பிரச்சினையாக இருக்கக்கூடிய காரணத்தினால், இந்த விநியோகம் சரியாக நடக்கும் என்பதை நான் தைரியமாகச் சொல்லுவேன். நாம் கொடுக்கக்கூடிய தண்ணீரை யாரும் விரயம் செய்யக்கூடிய முறையிலோ அல்லது யாரும் ஆக்கிரமித்துக் கொள்ளக்கூடிய முறையிலோ நடவடிக்கை இருக்காது. அதற்கு உடனடியாக பவன் தாக்கூடிய முறையிலே எவ்வளவு தூரம் அதிகாரிகள் இதிலே கவனம் செலுத்தியிருக்கிறார்கள் என்பதைத்தான் நாங்கள் தஞ்சையிலே கூடிய மறு தினமோ அல்லது அடுத்த நாளோ அதிகாரிகள் எடுத்திருக்கும் முடிவுகள் காட்டுகின்றன. அவை பத்திரிகையிலும் வந்திருக்கின்றன. பத்திரிகை செய்தியிலும் தலையங்கத்தைப் பார்க்கும்பொழுது சிலருக்கு சந்தேகம் ஏற்பட்டு இருக்கும். பத்திரிகையிலே கொட்டை எழுத்துக்களில் “காவிரி டெல்டா பகுதிகளிலே டர்ன் சிஸ்டத்தை நடைமுறையில் கொண்டு வந்து விட்டார்கள்” என்று போட்டிருந்தது. அதைப் பார்த்த உடனே எனக்கே பாபாப்பு வந்து விட்டது. இப்பொழுது தானே முடிவெடுத்திருக்கிறோம், அதற்குள் இந்த டர்ன் சிஸ்டத்தை ஏன் அதிகாரிகள் கொண்டு வந்திருக்கிறார்கள் என்று. இந்தச் செய்தியை இன்னும் தொடர்ந்து படித்தால், எதற்காக அப்படிச் செய்திருக்கிறார்கள் என்பதைப் புரிந்து கொள்ளமுடியும். ஆகஸ்ட் 1-ந் தேதி எவ்வளவு

16th August 1963] [கனம் திரு. வெ. ராமைய்யா]

தண்ணீரை காவிரியிலும், வெண்ணாற்றிலும் விடலாமென்று முடிவு செய்தேமோ அதைத் தொடர்ந்து கொடுத்துக்கொண்டிருந்தார்கள். காவிரியில் 9,000 க்யூசெக்ஸு வெண்ணாற்றில் 6,000 க்யூசெக்ஸும் ஆக மொத்தம் 15,000 க்யூசெக்ஸ் தொடர்ந்து கொடுத்துக் கொண்டு வருகிறார்கள். கனம் அங்கத்தினர் சம்பந்தம் சொல்லியது போல டெயில் எண்டில் உள்ளவர்களுக்கு ஏதாவது பாதகம் வந்து விடக் கூடாது என்பதற்காக இந்த டர்ன் சிஸ்டத்தை அமுலுக்கு கொண்டு வந்திருக்கிறார்கள். இந்த 9,000, 6,000 க்யூசெக்ஸை, அதாவது பதினாற்தாயிரம் க்யூசெக்ஸை, மொத்தமாக காவிரியிலோ அல்லது வெண்ணாற்றிலோ விடுவது கிடையாது. 3½ நாளுக்கு காவிரியில் 9,000 க்யூசெக்ஸும் மேற்கொண்டு ஆயிரம் க்யூசெக்ஸும் சேர்த்து விடுவார்கள். மீதமுள்ளது வெண்ணாற்றில் ஓடிக் கொண்டிருக்கும். அதே போன்று ஒரு 3½ தினங்களுக்கு வெண்ணாற்றிலே 6,000 க்யூசெக்ஸும் மேற்கொண்டு 1,500 க்யூசெக்ஸுமாகச் சேர்த்து 7,500 க்யூசெக்ஸ் விடுவார்கள். மீதமுள்ளது காவிரியில் ஓடிக்கொண்டிருக்கும். இதை அவர்கள் செய்து இருக்க வேண்டிய அவசியம் கிடையாது. அரசாங்கமோ, பிரதம என்ஜினியரோ செய்ததை முறையாக கொடுத்துக் கொண்டிருந்தால், இந்தக் கேள்விக்கே இடம் எழுந்திருக்காது. ஆனால் கூக்குரல் வந்திருக்கும். உண்மையில் கஷ்டம் ஏற்பட்டிருக்கும். இந்த முடிவு எடுத்ததிலிருந்து இன்று வரைக்கும் எனக்கு தஞ்சை ஜில்லாவிலிருந்து ஒரு கம்பினைட் கூட வரவில்லை. உண்மையிலேயே விவசாயிகள் பாதிக்கப்பட்டிருந்தால், எதைச் செய்தாலும் செய்யாவிட்டாலும், ஒரு தந்தியாவது கொடுத்திருப்பார்கள். அதில் கொஞ்சம் கூட சந்தேகம் வேண்டாம். இதற்கென ஒரு பண்ட் கூட வைத்திருப்பார்கள். இந்த நிலைமை ஏற்பட்டாமல் இப்பொழுது இருக்கக்கூடிய டர்ன் சிஸ்டத்தை வைத்து, கடைக் கோடியில் உள்ள விவசாயிகளுக்கு பாதகம் வரக்கூடாது என்ற முறையிலே சரியாக நடந்து கொண்டிருக்கிறது என்பதுதான் என்னுடைய கவனத்திற்கு கொண்டு வரப்பட்டிருக்கிறது. அதிகாரிகளைப் பொருத்தவரையில், ஆகஸ்ட் 15-ம் தேதிக்கு முன் கூட்டியே ஒவ்வொரு பகுதிக்கும் யார் பொறுப்பாளி என்ற முடிவுக்கு வந்திருப்பார்கள். அதிலே சந்தேகம் கிடையாது. அவர்கள் ஒரு ஸ்கிமை தயாரித்து எனக்கு அனுப்ப வேண்டுமென்று நான் சொல்லியிருக்கிறேன். அது இன்றைக்கு அல்லது நாளைக்கு வரும்.

இதிலே கொஞ்சம் கஷ்டம் இருக்கிறது. ஆனால் கஷ்டங்களை காரணமாகச் சொல்லி, நான் நிலைமையைச் சமாளிக்க விரும்பவில்லை. இந்தக் கஷ்டத்தை நேரிடையாகத் தீர்க்க வேண்டும் என்ற அடிப்படையில்தான் இந்த பிரச்சனையை நாங்கள் அனுசிக் கொண்டிருக்கிறோம். கனம் நாராயண சாமி நாயுடு அவர்கள், எனக்கு இங்கே அதிகமாக வேலை இருக்கும் ஆகையால் அங்கே வந்திருந்து கவனிக்க வேண்டுமென்று சொன்னார்கள். அவசியம் ஏற்பட்டால் தஞ்சை ஜில்லாவில் உள்ள ஒவ்வொரு வாய்க்காலுக்கும் கூட நான் போவதற்குத் தயாராக இருக்கிறேன். என்னுடைய

[கனம் திரு. வெ. ராமையா] [16th August 1963]

இலாகா பிரதம என்ஜினியரும் தயாராக இருக்கிறார். ஆகவே இந்தப் பொறுப்பை கனம் அங்கத்தினர்களும் மற்றவர்களும் கூட எடுத்துக் கொள்ள வேண்டும். “இது மந்திரியின் வேலை, அதிகாரிகளின் வேலை, நாம் ஏதோ ஒரு தந்தியோ அல்லது ஸ்டேட்மெண்ட் கொடுத்து விட்டால் போதும்” என்று நினைக்கக் கூடாது. விவசாயம் முறையாக நடப்பதற்கும், உணவு உற்பத்தி குறையாமல் இருப்பதற்கும் நாம் எல்லா விதமான முயற்சிகளையும் எடுக்க வேண்டும். பேப்பரிலே கொடுக்கப்பட்டிருக்கும் நிலைமையை சரியாகத் தெரிந்துக் கொள்ளுவதற்கு முயற்சி எடுக்காமல், விவசாயிகளை குழப்பவேண்டாம் என்பதுதான் பொறுப்புள்ளவர்களுக்கு என்னுடைய தாழ்மையான வேண்டுகோள்.

மேலும் 24 அல்லது 26-ந் தேதி நாங்கள் கூடுகிறோமென்று முடிவு செய்தோம் என்று சொன்னால் சவுத் வெஸ்ட் மான்குனின் சரியான நிலைமை அப்பொழுதுதான் தெரியும். அந்தத் தேதிக்குப் பிறகு அதிகமான மழை இருக்காது என்ற முடிவுக்கு வந்து விடலாம். சவுத் வெஸ்ட் மான்குனின் நிலையைத் தெரிந்துக் கொண்டவர்கள் அப்படிச் சொல்லுகிறார்கள். அதற்கு மேல் தான் பல முடிவுகள் எடுக்க வேண்டும். ஏதோ நெருக்கடி இருக்கிறது என்பதை மட்டும் சொல்லி விட்டால் போதாது. அதைத் தீர்க்கவேண்டிய முயற்சிகளிலே அதிகாரிகள் ஈடுபட்டிருக்கிறார்கள். முதல் தடவையாக ரெவின்யூ இலாக்காவும், நீர்ப்பாசன இலாகாவும் ஒன்றாக இணைந்து செயல்படக் கூடிய நிலையைப் பார்க்கிறோம். எத்தனையோ சிக்கல்களை தீர்ப்பதற்கு நடவடிக்கை எடுத்துக்கொண்டு இருக்கிறோம். 15-ந் தேதியிலிருந்து 15 சதவிகிதம் தண்ணீர் விநியோகிப்பதிலே குறைக்க வேண்டுமென்று முடிவு செய்திருக்கிறோம். சுமார் 14 லட்சம் ஏக்கருக்கு தண்ணீர் பாயும்பொழுது அதிலே 15 சதவிகிதம் குறைந்தால் அதிகம் பாதகமில்லாமல் செய்து விடலாம் என்பது என்னுடைய முடிவு. அதிகாரிகள் அதிகமாக கவனம் செலுத்தினால் யாருக்கும் கஷ்டமில்லாமல் இதைத் தீர்த்து விட முடியுமென்று நான் நினைக்கிறேன். நான் ஒரு வரண்ட பகுதியைச் சேர்ந்தவன். எங்கள் பகுதிலே 5 வருஷத்திற்கு ஒரு முறை தான் மழை பெய்யும். அப்பொழுதும் அரைகுறையாகத் தான் கண்மாய் நிரம்பும். அப்படி, இருந்தும் நாங்கள் விவசாயம் செய்து வருகிறோம். எஞ்சினியரை அனுப்புவது கிடையாது. அங்கே கிராமங்களிலுள்ள ஒவ்வொருவரும் கட்டுப்பாடாக இருந்து எப்பொழுது பாசனம் செய்ய வேண்டுமோ அப்பொழுது செய்து, தண்ணீர் பஞ்சம் இருந்தாலும் கூட ஒருவாறு அதைச் சமாளித்து, விவசாயம் செய்யக் கூடிய சூழ்நிலை இருக்கிறது. தஞ்சை ஜில்லாவில் இருக்கக் கூடிய பெரிய மிராகதார்கள், பொறுப்புள்ள சட்ட சபை அங்கத்தினர்கள், பஞ்சாயத்து யூனியன் தலைவர்கள், இவர்கள் எல்லாம் ஒரு முகமாக ஒன்று சேர்ந்து நெருக்கடி காலத்தில் அரசாங்கத்துடன் ஒத்துழைக்க முன் வர வேண்டும். மைசூரிலிருந்து தண்ணீர் பெற வேண்டுமென்று ஒரு அங்கத்தினர் குறிப்பிட்டார்கள். காச்மென்டி ஏரியாவில் கூட மழை கம்மியாக

16th August 1963] [கனம் திரு. வெ. ராமைய்யா]

இருப்பதால் மைசூர் ராஜ்யத்தை அவர்களுடைய அணைக்கட்டுகளிலிருந்து தண்ணீர் தர வேண்டுமென்று கேட்டால் அவர்களுக்கும் போதாது என்று சொல்லக் கூடிய நிலைமை தான் இருக்கிறது. ஆகவே நமக்கு இருக்கக்கூடிய தண்ணீரை சரியான முறையில் பங்கிட்டு செய்து நெருக்கடியை சமாளித்து விட முடியும் என்பது தான் என்னுடைய எண்ணம். அதற்குத் தகுந்த முறையிலே எல்லோரும் ஒத்துழைப்புக் கொடுக்க வேண்டுமென்று கேட்டுக் கொள்ளுகிறேன். எந்தெந்த பகுதிகளுக்கு தண்ணீர் விடாமல் தடுத்து விட முடியுமோ, அவற்றை எல்லாம் கூட யோசனை செய்து முடிவு எடுகிறோம். புதிதாக அமைந்துள்ள புள்ளம்பாடி கட்டளை ஹை லெவல் சாணலுக்கு தண்ணீர் விட வில்லை. இன்னும் கீழ் பவானியைப் பொருத்தவரையில், அவர்கள் வேண்டுமென்று நினைக்கிற அளவுக்கு தண்ணீர் கொடுக்கவில்லை. சென்ற இரண்டு மூன்று வருஷங்களாக ஆகஸ்ட் 1-ம் தேதியிலிருந்து தண்ணீர் கொடுத்துக்கொண்டு வருகிறோம். இப்பொழுது பதினைந்து தினங்கள் தள்ளி கொடுத்திருக்கிறோம். அதிலும் 15 சதவிகிதம் குறைத் திருக்கிறோம். எல்லாப் பிரச்சனைகளையும் நல்ல விதமாக தீர்க்க வேண்டுமென்று ஆசைப்படுகிறோம். கனம் சட்டசபை அங்கத் தினர்கள் நாளைக்கு கூட்டம் முடிந்தவுடனே தயவு செய்து தஞ்சை ஜில்லாவுக்குச் சென்று காவிரி டிவிஷன், வெண்ணாறு டிவிஷன் இவைகளுக்குப் போய் சுற்றிப்பார்த்து அதிகாரிகள் என்ன செய்து வருகிறார்கள், அவர்கள் செய்து இருப்பது போதுமானதா அல்லது போதவில்லையா, இன்னும் என்ன செய்ய வேண்டும் என்பதற்கு எனக்கு தந்தி கொடுத்தால் நானும் அங்கு வந்து விடுகிறேன். கனம் அங்கத்தினர் நாராயணசாமி நாயுடு சொன்னது போல் இதைவிட முக்கியமான வேலை எனக்கு இருப்பதாகத் தெரியவில்லை. 14 லட்சம் ஏக்கரை சாகுபடிக்குக் கொண்டு வந்தால் அதுவே ஒரு பெரிய காரியமாக இருக்கும். அங்கே வந்திருக்கவேண்டுமென்று சொன்னாலும் கூட நான் தயாராக இருக்கிறேன். விவசாய இலாகா அமைச்சர் அவர்களையும் அழைத்தார்கள். (குறுக்கிடு) துணைக்குத் தான் அழைத்தார்கள். யார் வேண்டுமானாலும் அங்கே வந்து இருக்க முடியும். ஆகவே அங்கத்தினர்களும், மற்றவர்களும் அதிகாரிகளை அணுகி நடந்திருப்பதை தெரிந்துகொண்டு பீதியை உண்டு பண்ணாத முறையிலே தயவுசெய்து ஒத்துழைப்பைக் கொடுக்க வேண்டுமென்று கேட்டுக்கொள்ளுகிறேன். காலா காலத்தில் எது எதைச்செய்ய வேண்டுமோ, அதை அரசாங்கம் செய்யத் தவறுது என்ற உறுதியைத் தெரிவித்துக் கொண்டு, என்னுடைய வார்த்தையை முடித்துக் கொள்ளுகிறேன்.

MR. SPEAKER: I have to inform the House that the House will sit at 8-30 a.m. to-morrow and dispose of all the pending Bills. If necessary, the House will sit in the afternoon also from 2-30 p.m. to 5 p.m. or from 3 p.m. to 5-30 p.m.

The House will now adjourn and meet again at 8-30 a.m. to-morrow.

The House then adjourned.